

ሰንበት ዘስብከት

ታኅሣሥ 9 2009 (12/18/2016)

መዝሙር: ወልደ መድኅን ንሰብክ ።

ንባባት: ሮሜ 13:11-14፣ 1ዮሐ 2:14-ፍ፣ ግ.ሐ. 3:17-ፍ፣ ማቴ 24:36-44

ስብከት: “ፈኑ እዴክ እምኦርያም፣ ወኦራሳኒ ወባልሓኒ እማይ ብዙኅ፣ ወእምእደሆሙ ለደቂቀ ነኪር።” “ኢድካ ካብ ላዕሊ ሰደድ ካብ ዓሚቕ ማያት አውጽአኒ፣ ካብ ኢድ ወዲ ንና አናግፈኒ”፣ መዝ. 144:7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ስብከት ወይ ምጽአት ይብሃል። ሰለስተ ሰናብቲ ዝሓዘ እዩ፣ ዘስብከት፣ ዘብርሃን፣ ዘኖላዊ ይብሃል። ሓሓድ ጊዜ ከአ 4ይ ዘመርዓዊ ይውሰኹ። ዘስብከት ዘብሎ ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን ቤተክርስቲያን ነዚ እናሓሰበት ሰብ ንምድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ እዩ። ናይ ሎሚ ነብያት ሰበኻትን ተሰበኻትን ንሕና ኢና፣ ንልደት ክርስቶስ ብምሉእ ልብና ተቐሪብና ክነብሎ እንሰናደወሉ እዋን እዩ። መብራህቲ ሰላም፣ መልእኽቲ ዕርቂ፣ ፍቕሪ፣ ሕድገት፣ ምሕረት ኣብ ሕይወትናን ኣብ ሕይወት ካልኦትን ክነግስ ብምሉእ እንቀራረቡል እዋን እዩ። ነፍስወከፍ ክበራበር ክሓሰብ ምስ ርእሱ ክሃረብን ክርእን ዝሕተተሉ እዋን ስለ ዝኾነ ኣብ ሓደ ጉዕዞ ክንህሉ እሞ ብዓልና ብግቡእ ክነብሎ ኩልና ንሰናዶ።

ናይ ሎሚ ሰንበት መዝሙር ንምስንዳው ክሕግዘና ኢሉ ‘ቅድሚ ዓለም ዝነበረን ዘሎን መድኅን ንሰብክ፣ አኽሊል ናይ ሰማዕታት ሰያሚ ካህናት ተስፋ ናይ መነኮሳት፣ ወልደ መድኅን ንሰብክ፣ ንመድኃኒ ወዱ ንሰብክ’ እናበልና ንዝምር።

ብሉይ ኪዳን ብምልኡ ዘመነ ስብከት እንተ በልናዮ ዝተጋነነ አይ ኮነን። ነብያት አበው በብእዋኑ ንምጽአት ክርስቶስ ሰቢኹምን አስናድዮምን። ብፍላይ ቅዱስ ዮሐንስ ጎደናታት አቕንዑ ሽንጭሮ ዘበለ ልዕል ይበል እምባን ኩርባን ትሕት ይበል ጥውይዋይ ዝኾነ ኩሉ ትኽ ይበል ድንጉር ይተኻኸል (ሉቃ 3:4-5) እናበለ ንህዝቢ ንምጽአት ጎይታ ዝግባእ ምቅርራብ ክገብሩ ይነግር ነሩ። ቤተ ክርስቲያን ሎሚ ንልደት ክርስቶስ ክነብሎ ክንሰናዶ እንከሎና ኣብ ልብና ተመሊስና ዘንጊዕናዮ ወይ ወዲቕናሉ ካብ ዘሎና ክንምልስ እሞ ብዓልና ብግቡእ ክነብሎ ተሰናድወና አላ።

እዚ ዘሎናዮ ጊዜ ናይ ምጽባይን ምቅርራብን ንልደት ክርስቶስ መድኃኒና ነቲ ኣብ ቤተ ልሔም መጀመርያ ልደቱ ኣብ መንጎና ክዉን ዝገበረ እዩ። እንተ ኾነ ጎይታና ኣብ ሕይወትና ብሰለስተ መገዲ ይመጽአና።

- **፩ያ ምጽአት:** ቅድሚ 2000 ዓመት ሥጋና ለቢሱ መድሕና ኮይኑ ዝተወልደሉ። እዚ እቲ ንዘመናት ኣብ ብሉይ ኪዳን ብአይሁድ ዝተጸበይዎ እዩ። ኣብዚ ጊዜ ምጽአት ከምቲ ንሶም ኣብ ትጽቢት ዝገብርዎ ዝነበሩ እናገበርና ንምጽአት ክርስቶስ ዘኪርና ንምብዓል ንቀራረብ።
- **፪ይ ምጽአት:** ናይ ጎይታና ኢየሱስ ክርስቶስ ብግርማ ኣብ መወዳእታ ዓለም ክመጽእ እዩ። እቲ ካብ ሞት ዝተንሥእ ክርስቶስ ኣብ መንበር ክብሪ ኣብ የማን ሰማያዊ ኣብኡ

ተቆሚቱ ዘሎ እንደገና ክመጽእ እዩ። እንተ ኾነ ኣብዚ እዋን ከም ንጉሥን ፈራድን ናይ ኩሎም ሕያዋንን ሙታንን ኮይኑ ክመጽእ እዩ። ግን እዚ ምኣስ ከም ዝኸውን ኣይንፈልጥን ኢና።

- **፫ይ ምጽኣት:** ኣብ መንጎ እዞም ክልተ ምጽኣታት ዝኸውን እዩ። መዓልታዊ ክርስቶስ ኣብ ሕይወትና ክመጽኣና እንከሎ ዝፍጸም እዩ። ብዝያዳ ብምስጢራቱ ገሩ ብፍላይ ምስጢረ ቅ. ቊርባን ገሩ ኣብ መንጎና ክኣድር እንከሎና እዚ ኸኣ በዳህን ቅሳነት ዝህብን እዩ። ብኣፈሻ ክንርእዮ እንከሎና ዘመነ ምጽኣት ልዕሊ ጊዜ ክርኣ ኣለዎ (ዝኣለፈ ዘሎ ዝመጽእ) በዚ ምኽንያት ኣደ ክርስትያን ኩሉ ጊዜ ወዲ ምጽኣት ኮይኑ ክነብር ኣለዎ።

ዘሎናዮ እዋን እምብኣር ንልደት ክርስቶስ ብዓቢ ክብሪ እናኣብዓልና ምስ መድሕና ዘሎና ርክብ ክንርኢ ዝሕግዝ እዩ። ቤተ ክርስትያን ከምቶም ቅድሚ ልደት ክርስቶስ ዝነበሩ ዝነበሩ ሃረርታ ወይ ትጽቢት መስሕ ክህልወና ትደሊ። ቅዱስ መጽሓፍ ነዚ ተግባራዊ ክንገብር ዓቢ ኣገዝ ይኸነና። ካብ ንባባት ኢሳያስ ነብይ፡ ሕይወትን ትምህርትን ቅ. ዮሐንስ መጥምቕ ከምኡ ማርያም ብዝያዳ ክቕርቡና ይኸእሉ። ዘመነ ምጽኣት ንዝበለጸ ካልእ ጉዳይ ክንሰናዶ ከም ዘሎና እውን ይነግር። ኩልና ከምቲ ኣብ ወንጌል ማቴዎስ ዝብለና ድልዋት ንዳግማይን መወዳእታን ምጽኣት ክርስቶስ ክንከውን ይነግረና።

ኣብ ኢሳያስ ነብይ 2:1-5 እንተ ኣንብብና ኣብዚ ጉዕዞ ምጽኣት እንጉዳዞ ዝግብኣና ክንርኢ ንኸእል። ኢሳያስ ብዛዕባ ይሁዳን ኢየሩሳሌም ዝርኣዮ ራእይ ይነግር። ቀጺሉ ኣብ ራእዩ ብዛዕባ መስሕ ዘምጽኦ ለውጥን ብዛዕባ ክግብር ዘለዎ ትጽቢት ብተስፋ ይነግር። ናይ ጎይታ ምጽኣት ኣብ ታሪኽ ድሕነት ጽቡቕን ንልቢ ዝትንክፍን ከምዝኸውን ብርግጽን ምሉእ ተስፋ ዘልኦ እዩ። ኣብ ውሱን ጊዜን ቦታን ኣብ ዓለም ክመጽእ እዩ። ቤት ጎይታ ዝድኮኖ ኣብ እምባ ኮይኑ ኩሎም ነገስታት ዓለም ኣብኡ ገጾም ንዑናይ ናብ እምባ እግዚኣብሔር ናብ ቤት ኣምላኽ እስራኤል ንደይብ ንሱ ፍቓዱ ኸምህረና እዩ ንሕና ኸኣ ኸም ፍቓዱ ኸንገብር ኢና እናበሉ ክኸዱ እዮም። ብሰንኪዚ ብዙሓት ነጋድያን ክመጽኡ እዮም ንኣስያፎም ንማሕረሻታት ኩናውቶምውን ንዝሞታት ኪሠርሕዎ እዮም ፍጹም ዕርቂ ከኣ ክወርድ እዩ። ህዝቢ ንሕጊ ኣምላኽ ስለ ዘኸበሩ፡ ብመገዱ ስለ ዝኸዱን ኣብ ፍርዱ ስለ ዝኣመኑን ሰላም ክወርድ እዩ።

ኢሳያስ ቀጺሉ ንዑ ብብርሃን እግዚኣብሔር ንመላለስ ይብል እዚ ኸኣ ነቲ ብርሃን ዓለምን ሕይወትናን ዝኾነ ኢየሱስ ሕፃን ኣብ ቤተ ልሔም ዝውለድ ኣቐዲሙ ብትንቢት ክነግር እንከሎ እዩ። እዚ እዩ እቲ ቀዳማይ ምጽኣት። እዚ ኣብ ጊዜ ምጽኣት እንገብሮ ምቕርራብን ኣስተንትኖን ብዝያዳ ይጸልዎ። ኣብ እዋናዊ ወቕቲ እንተ ርኣና ኣብ ነፍሲ ወከፍ ዕለት ቅድሚ ታሕሣሥ 21 ዘሎ ቀልጢፉ እናጸልመት ይኸይድ ብንጹር ፍልልይ ጸልማትን ብርሃንን ብዝያዳ ዝርኣየሉ ጊዜ እዩ። ድሕሪ ልደት ዘሎ ጊዜ እናበርሀ ይኸይድ። ሕጂ ኣብ ጸልማት ኢና ዘሎና፡ ቅድሚ ልደት ኢየሱስ ኣብ ጸልማት ዝነበሩ ኢና ነርና ብምጽኣት ክርስቶስ ግን ብርሃን መንግስቲ ኣምላኽ ርኢና።

ወንጌል ማቴዎስ ንዳግማይ ምምጻእ ኢየሱስ ክነግር ኣንከሎ ጎይታኹም በየነይቲ መዓልቲ ኸም ዝመጽእ ኣይትፈልጡን ኢኹም እሞ ንቕሑ (ማቴ 25:42) ይብለና። ምኣስ ከምዝመጽእ ስለዘይንፈልጥ ንቊሓትን ዝተዳሊኹም ኮንኩም ጽንሑ ይብለና። ነዚ ክገልጽ ኢሉ ማቴዎስ ክልተ ኣጸርቲ ምሳሌታት ይነግር።

እታ ቀዳመይቲ ምሳሌ ብዛዕባ ሰብ ንነዌ ቅድሚ ማይ አይኖ ምምጽኡ ኺበልዑን ክሰትዩን ኪውስቡን ኪዋሰቡን ዝጸንሑ እሞ ማይ አይኒ መጺኡ ንኹሉ ኸሳዕ ዜጥፍእ ዘይፈለጡ ምጽኡት ወዲ ሰብ ከኣ ኸምኡ ኸኸውን እዩ። እዚ ከምዘለዎ ክንርእዮ ከሎና ሓንቲ ጌጋ ዮብሉን እቲ ጌጋ ብእምነት ኣብ ኣምላኽ ብዘይምንባሮም እዩ። ኣብቅድሚ ኣምላኽ ግዕዙይ ዝኾነ ነገራት ይገብሩ ነሮም፣ ንጣዖታት የምልኹ ነሮም። ኣምላኽ ካብ ጌግኡም ክምለሱ ምልክት ሂብዎም ነሩ ግን ነቲ ምልክት ኣይተቐበልዎን ባዚ ኸኣ ብማይ አይኒ ጠፊኡም። ጎይትኡም ከምዝመጽእ ይፈልጡ ኣይነበሩን። ኖሳ ጥራሕ ንሕጊ ኣምላኽ ተቐቢሉ መርከብ ሰሪሑ ንሱን ስድርኡን ድሒኑ።

እታ ካልአይቲ ምሳሌ ብዛዕባ ሓደ ሰራቕ ብለይቲ ዝመጽእ እያ። ከም እንፈልጦ ሰራቕ ቅድሚ ምምጽኡ ዝኾነ ምልክት ኣይገብርን እዩ። እንተ ዘይኮነ ዋና ገዛ ምነቕሕ ነሩ ቤቱ ክትኩዓትውን ኣይምኃደገን። ንኢየሱስ ከም ሰራቕ ብዘይተሓስበ ከምዝመጽእ ገርካ ምሕሳብ ጽቡቕ ምሳሌ እዩ። ከምሰራቕ ኣብ ልባትና ከይተጸበናዮ ክኣቱ ከምጽእ እዩ። ነቲ ተዓጽዩ ዘሎ ልባትና ክኸፍት፣ ነቲ ብኻልእ ነገራት ካብ ኣምላኽ ኣርሒቕና ዘሎ ክኣሊ ከመጽእ እዩ። ስለዚ ቅሩባትን ንቕሓትን እንተ ኹና ከመጽእ እንከሎ እንቋዕ ድሓን መጻእካና እናበልና ክንቅበሎ ኢና።

ነቲ ጊዜ ፍለጥዎ ካብ ድቃስ እትበራብሩሉ እዋን በጺሑ እዩ (ሮሜ 13:11) እናበለ ቅዱስ ጳውሎስ ነቲ ሳልሳይ ምጽኡት ክንቅራረብ ይነግረና። ኣብዚ እዋንን ኩሉ ጊዜን ንኢየሱስ መድሕና ኣብ ሕይወትና ክንቅበሎ ፍቓደኛታት እንኾነሉ ሕጂ እዩ እነበለ ኣነጺሩ ይነግረና። እዚ ዕለት ዕለት ክኸውን ዘለዎን ዝገጥመናን እዩ። ግብሪ ጸልማት ካባና ደርቢና ኣፅዋር ብርሃን ንልበስ፣ ብጓይላን ስኽራንን ብምንዘርናን ዕብዳንን ብባእስን ቅንኣትን ጊዜና ኣይነሕልፍ። ብመዓልቲ ብብርሃን ንንበር። ኣብ መዓልታዊ ሕይወትና ንኣምላኽ ዘሓጉስ እናገበርና ንንበር ንኢየሱስ ክርስቶስ ክንለብሶ ከም ዝግብኣና ጳውሎስ ደጋጊሙ እናነገረ፣ ብሓቂ ዓሚቕን ንሕይወትና ክነልብሶ ዘሎና መልክዕ እዩ ዝነግረና እዚ ኸኣ ኢየሱስ ከም ልብሲ ዝልበስ ገሩ የቕርቦ እሞ ነፍሲ ወከፍና ኸኣ ንርእስና ብኢየሱስ ክንለብስ ይነግረና።

ኣብ ጊዜ ፪ይ ውግእ ዓለም ሓደ ናይ ፕሮተስታንት ተሎጋዊ Dietrich Bonhoeffer ዝተባህለ ንሂትለር ኣትሪሩ ስለ ዝተቐወመ ተኣሲሩ። ወላ ኣብ ቤት ማእሰርቲ እንከሎ ብሕሱም ይጨፍጨፍ ንኹሎም ዝሰምዕዎ ዝነበሩ ክርስትያን ንናዚ ኣትሪሮም ክቋወምዎ ይዛረብ ነሩ። ገለ ክርስትያን ሂትለር ጸረ ክርስቶስ ከምዝኾነ ዝኣምኑ ንቦንሆፊር ስለምንታይ ኢኻ ንርእስኻ ኣብዚ ከምዚ ዝበለ ስቓይ እተቐልፅ? ኢየሱስ ኣብ ዝኾነ ጊዜ ከመጽእ እዩ እዚ ኹሉ ዝራሕካዮን ስቓይካን ንብላሽ ክኸውን እዩ በልዎ። ቦንሆፊር ክምልስ እንከሎ ኢየሱስ ጽባሕ ከመጽእ እንተ ኾይኑ ኣነ ስርሐይ ጽባሕ ከቋርጽ እዩ። ሎሚ ግን ዝገብሮ ስራሕ ኣሎኒ፣ ክሳብ ኣብ መፈጸምታ ዘብጽሖ ክቕጽል ኣሎኒ እናበለ መሊስሎም። ቦንሆፊር ቅ. መጽሓፍ እንታይ ከምዝበል ይፈልጥ ነሩ ጎይታ ምዓስ ከምዝመጽእ ምውሳን ስርሖ ኣይኮነን። ንሱ ንምዓልቲ ጎይታ ኩሉ ጊዜ ተሰናድዩን ነቕሑን ክጸንሕ ከምዘለዎ ኣጸቢቐ ይፈልጥ ነሩ።

ኣብ ናይ ሎሚ ወንጌል ኢየሱስ ኩሉ ጊዜ ንቕሓት ክንከውን ይነግረና እዚ ኸኣ ኣብ ዘይትሓስበ ጊዜ ከመጽኣና እንከሎ ከይተሰናደና ከይንጸንሕ እሞ ከይንስንብድ ኢሉ እዩ። ድቃስ እናተሰመዓካ እንከሎ ነቕሕካ ክትቅጽል ቀሊል ኣይኮነን። ከምኡ ኣብ መንፈሳዊ ሕይወትና ነቕሕና ክነብር ጸዕሪ የድልየና። ነቕሕካ ምጽናሕ ማለት ኣብ ቅድሚ ህላዌ ኣምላኽ ምንባር እዩ። ንሱ ካባን ዝደልዮ ክንገብር ስንድዋት ክንክውን፣ ካብቲ ዘየሓጉሶ ነገራት ደው ክንብል ወላ ባህርያዊ ስምዒታትናን ድለታትናን ክንገብሮ እናደፍኣና እንከሎ።

ነቕሕና ንብዙሕ ጊዜ ከምዘይንጸንሕ ምዃና ስለ እንፈልጥ መተንሰኢ ስዓት ንጥቀም፣ ቤተ ክርስትያን ኣብ ጉዕዞ ሕይወትና ድቃስ ከምዝወስደና ስለ እትፈልጥ ክንበራብር ኢላ መጋበሪ

ምሂዛትልና አላ። አብዚ ጊዜ ዝተፈላለዩ ጸሎታት ክንገብር፣ ምስጢረ ንስሓ ክነዘውትር፣ ናይ ፍቕሪ ስራሕ ክንገብር፣ አብ አምላኽ ዝመልሰና ዝኾነ ሰናይ ነገር ክንገብር ትነግረና አላ።

ነፍስወከፍና በዚ ብሩኽ ጊዜ ምጽአት ከካብቲ ደቂስናሉ ዘሎና ንበራበር ንተንስእ። ዘመነ ምጽአት ንሕፃን ኢየሱስ አብ ልባትና ቦታ ክነሰናዱ ዝተዋህበና ጊዜ እዩ። ሰንድዋት ክንከውን እሞ ንዳግማይ ምጽአት አብ ልባትና አሕዲርና ብብርሃን ክርስቶስ ክንጉዳዝ። እምብአር አብ ፍቕሪ አምላኽ ክነቅሕ እሞ አብ ነገድሕድና ፍቕርን ሕውነትን ከም ዝሰሰን ክንገብር እሞ ብርሃን ልደቱ ክንካፈል ሰንድዋት ንኹን። ልባትና ብንስሓ ሓዲስና ብፍቕሪ አምላኽን አሕዋትናን ክንመልኦ ብቅዱስ ጉዕዞ ክንጉዳዝ ንበገስ።

መሓሪ አምላኽ እንሰናደወሉን እንነጽሃሉን ጸጋ ዓዲሉ ብዳምግ ክርስቶስ አብ ልብና ክውለድ ንኣኡ ዝኸውን ልቢ ክነጠጥሕ ጸግኡን በረከቱን ይዓድልና።

ቅድስና ዝመልኦ ዘመነ ምጽአት ይግበረልና።

ምስ ኢሳያስ ነቢይ ኮና ንዑ ብብርሃን እግዚአብሔር ንመላለስ አብ ምባል የብቅዓና።

አባ ንጉሠ ፍሥሓ